

مولانا مودودی، جاپان میں

معین الدین عقیل *

ABSTRACT:

The study regarding Islam and Muslim world is increasing these days in Japan. Several universities have established institutes and departments in their disciplines for this purpose. Besides studies on Islamic world, South Asia is also covered with its socio-political and cultural norms. In this respect, importance is also given to Islamic revival movements and modern Islamic thoughts by several prominent scholars and research students in their research studies and projects. Among them, Prof. So Yamane of Osaka University, and Ms. Sunaga Emiko and Sasaoki Noriko of Kyoto University's Institute of Islamic Area Studies, are quite active in studies of South Asian Islamic movements and thoughts and written research papers and articles especially on the contribution of Abul A'la Maududi and Jamat-e-Islami of Pakistan. In this article a survey is conducted what Japanese scholars have contributed in Japan in the studies particularly covering the activities and thoughts of Abul A'la Maududi in the revival of Islam in South Asia through his writings and his movement, Jamat-e-Islami in Pakistan.

جاپان میں مطالعاتِ اسلامی کی روایت بہت قدیم نہیں۔ اس سے قبل کہ جاپانی مصنفین مطالعہٴ اسلام میں دل چسپی لیتے، جس کی شہادت بیسویں صدی کے آغاز میں ملتی ہے، ہندوستانی انقلابی رہنما مولوی برکت اللہ بھوپالی نے جب اپنی سیاسی سرگرمیوں کے تسلسل میں وطن کو خیر باد کہا اور ہندوستان سے نکل کر مختلف ممالک سے ہوتے ہوئے بیسویں صدی کے اوائل میں ۱۹۰۹ء میں کچھ عرصے کے لیے جاپان کو اپنا مسکن بنایا تو وہاں مطالعہٴ اسلام کا بھی آغاز کیا۔ وہ وہاں ۱۹۱۴ء تک ٹوکیو میں مقیم رہ کر زبانیں سکھانے والے وہاں کے سرکاری ادارے میں، جس نے بعد میں ”ٹوکیو یونیورسٹی آف فارن اسٹڈیز“ کی صورت و حیثیت اختیار کی، اردو کے استاد کی حیثیت سے منسلک ہوئے۔ اس شغل کے ساتھ ساتھ انھوں نے اپنے طلبہ میں اسلام سے موانست بھی پیدا کرنی شروع کی جس کے نتیجے میں چند افراد نے اسلام قبول کیا۔ ساتھ ہی اپنے انقلابی خیالات کی تشہیر کے لیے انھوں نے ۱۹۱۰ء میں انگریزی میں ایک اخبار Islamic Fraternity بھی جاری کیا جو ان کے وہاں قیام (۱۹۱۴ء) تک نکلتا رہا۔

برقی پتا: moinnuddin.aqeel@gmail.com

* پروفیسر ڈاکٹر، سابق صدر شعبہٴ اردو، جامعہ کراچی، کراچی


تاریخ موصولہ: ۱۱ اپریل ۲۰۱۳ء

جاپانیوں میں اسلام کے قبول کرنے کی روایت کا آغاز انیسویں صدی کے آخر سے شروع ہو چکا تھا جب پہلے پہل ایک جاپانی صحافی شوتارونودا (۱۸۶۸ء-۱۹۰۴ء) نے ترکی کے اپنے دو سالہ قیام کے دوران ۲۱ مئی ۱۸۹۱ء کو اسلام قبول کیا، اور عبدالحلیم نام اختیار کیا۔ اس کے کچھ ہی دن بعد ایک اور جاپانی تاجر توراجیرہ یا مادا نے بھی وہیں اسلام قبول کیا (۱)۔

خود جاپانیوں میں اسلام کی تفہیم اور مطالعے کا آغاز پہلی اور دوسری جنگ عظیم کے دوران ہوا جب جاپانی رہنماؤں میں استعماری طاقتوں کے بڑھتے ہوئے سیاسی عزائم کو دیکھ کر یہ احساس پیدا ہوا کہ عالم اسلام کے ساتھ ایک اتحاد اور ہم آہنگی

خود جاپان کے دفاع کے لیے مفید ثابت ہو سکتی ہے۔ اس ”اسلام حکمت عملی“ کا آغاز اولاً ۱۹۱۰ء سے ہوا جب ”مشرقِ اعظم“ کے عنوان سے ٹوکیو کے ”ادارہ ایشیا پارلیمنٹ“ (بمشل قومی اسمبلی) سے ایک جریدے کی طباعت کا آغاز ہوا، جو ڈیڑھ سال تک نکلتا رہا۔ اس کے مدیر تو یاما میتسورو اور اینوکائی سوپوشی (اس وقت کے وزیر اعظم) تھے۔

مذکورہ ”اسلام حکمت عملی“ کا بیرونی سطح پر آغاز اسلامی ممالک سے پہلے چین میں ہوا جہاں ”عظیم ایشیائیت“ کے تصور کے حامیوں نے ”حلقہ مطالعہ اسلام“ قائم کر کے ایسی کوششیں کیں جن کا مقصد چینی مسلمانوں کو چین میں جاپانیوں کی سیاسی مداخلت کی راہ ہموار کرنے کے لیے تیار



کرنا اور ان میں جاپانی مفادات کو وسعت دینا تھا۔ اس مقصد کے لیے اس حلقے نے ۱۹۲۷ء میں ”رسالہ دین اسلام“ جاری کیا جو دو سال تک جاری رہا۔ اس کے مدیر کو امورا کیو دو تھے۔ کہا جاتا ہے کہ دراصل وہ جاپانی جاسوس تھے جو مسلمانوں میں جاپانی مفادات کے لیے سرگرم رہے (۲)۔

اسی ضمن میں ایک جاپانی سیاسی رہنما شوئے اوکاوا خاصے سرگرم ہوئے اور انھوں نے اسلام کو اپنے باقاعدہ مطالعے کا موضوع بنایا اور اس ذیل میں نہ صرف اسلام کا مطالعہ کیا بلکہ قرآن کا ترجمہ بھی جاپانی زبان میں کر دیا، جو جاپانی زبان میں قرآن مجید کا اولین ترجمہ ہے۔ اس کی بنیاد ایک انگریزی ترجمے پر تھی۔ مزید اس ضمن میں آگے بڑھ کر انھوں نے ”عالم اسلام“ کے نام سے جاپانی زبان میں ایک رسالے کا اجرا بھی کیا، جو دوسری جنگ کے اختتام تک نکلتا رہا۔

علمی سطح پر اس عرصے میں پروفیسر رے اپچی گامونے جاپان میں پہلے پہل اسلام کے مطالعے میں دلچسپی لی۔ وہ ”ٹوکیو یونیورسٹی آف فارن اسٹڈیز“ سے منسلک تھے اور اردو زبان کے پروفیسر تھے۔ انھوں نے جاپان میں اردو ادب کے مطالعے کو بے حد فروغ دیا۔ فارسی اور اردو سے انھیں کامل واقفیت تھی۔ سعدی کی فارسی تصنیف ”گلستان“ اور میرامن کی اردو تصنیف ”باغ و بہار“ کے جاپانی تراجم ان کی یادگار ہیں۔ پروفیسر گامونے نہ صرف اردو ادب کے مطالعے کا ذوق عام کیا بلکہ اپنے طلبہ میں اسلام کے مطالعے کا شوق بھی پیدا کیا۔ ان کے شاگردوں میں پروفیسر کان کا گایا، پروفیسر کرویانانگی، پروفیسر سوزو کی تائیکیشی نام ورا سا کا لڑ ثابت ہوئے جنھوں نے اردو فارسی زبان و ادب کی تعلیم کو بہت وسعت دی اور شعبہ اردو کو مستحکم کیا۔ پروفیسر سوزو کی نے اردو ادب کے متعدد تراجم جاپانی زبان میں کیے اور اردو زبان و ادب کے مطالعے کا ذوق عام کر کے ”بابائے اردو“ کے طور پر معروف و ممتاز ہوئے۔ جدید محققین اور مصنفین میں پروفیسر کان کا گایا اردو کے علاوہ فارسی اور عربی سے بھی خوب واقف ہیں اور اسلام کے مطالعے میں مصروف رہ کر اسلام کے بارے میں مختلف عنوانات کے تحت متعدد تحقیقی مقالات لکھ چکے ہیں۔ ایک ضخیم ”اردو-جاپانی لغت“ ان کا مثالی کارنامہ ہے۔ پروفیسر کرویانانگی فارسی سے وابستہ ہیں، جنھوں نے ایک مجلہ ”انڈیا ایران“ جاری کیا اور ایک مبسوط تحقیقی مقالہ ”ہندوستان میں اسلامی فکر کا ارتقا“ تحریر کیا اور اقبال اور مولانا مودودی کے افکار کے مطالعے پر اس مقالے کو مرکز رکھا۔

ان علماء کے معاصرین میں ایک اہم نام پروفیسر توشی ہیکو ایتسو کا ہے جنھیں فلسفہ مذہب سے خاص دلچسپی ہے۔ اس تعلق سے اسلام بھی ان کے مطالعے کا محور رہا پھر وہ اسی کے حور ہے۔ ان کے موضوعات دلچسپی میں اسلامی فلسفہ اور تصوف خاص نمایاں ہیں۔ وہ عربی اور انگریزی زبانوں پر عبور رکھتے تھے اور زیادہ تر انگریزی ہی میں لکھتے رہے، اس لیے عالمی شہرت کے حامل رہے۔ انھوں نے جاپانی زبان میں قرآن کا ترجمہ بھی کیا۔ وہ ٹوکیو کی ایک یونیورسٹی سے منسلک تھے، جہاں انھوں نے مطالعہ اسلام کا ایک شعبہ قائم کیا اور اس کے تحت اسلام کے مطالعے اور تحقیق و تصنیف کو فروغ دیا۔ ان کی دو تصانیف کے تراجم اردو میں بھی ہوئے ہیں جنھیں ”ادارہ ثقافت اسلامیہ“ لاہور نے شائع کیا ہے۔ مطالعہ اسلام کے ضمن میں ان کا ایک بڑا کارنامہ ایک ایسی نسل کی تیاری ہے جس نے جاپان کی جامعات اور تحقیقی اداروں سے منسلک ہو کر اسلام کی تفہیم و تعلیم اور اس کے مطالعے کو فروغ دیا اور اس عمل میں شبانہ روز مصروف رہے۔

پروفیسر ازتسو کی طرح ایک اور پروفیسر نا کا موراکو جیرو کا ذکر بھی ضروری ہے جو ازتسو صاحب کے معاصر ہیں اور ان کا امتیاز یہ ہے کہ انھوں نے ٹوکیو یونیورسٹی سے منسلک رہ کر اسلامیات کی تدریس کے ساتھ ساتھ وہاں شعبہ اسلامیات قائم کیا اور اس کے تحت ایک ”ادارہ تحقیقات اسلامی“ کی بنیاد رکھی جو اس نوعیت کا جاپان میں اولین ادارہ تھا۔ یہاں ایک عالی شان کتب خانہ بھی قائم ہوا جو جاپان میں علوم اسلامی کے مطالعے میں بہت معاون ہے۔ اس میں دنیا بھر سے مختلف زبانوں کی کتابیں اور مخطوطات جمع کیے گئے ہیں۔ اس ادارے سے ایک اعلیٰ سطحی تحقیقی مجلہ بھی شائع ہوتا ہے جو مطالعہ اسلامی کے لیے اور عالم اسلام کے سیاسی، تہذیبی اور معاشرتی موضوعات کے لیے مخصوص ہوتا ہے۔

ان معروف و ممتاز اساتذہ کے زیر اثر اب جہاں نوجوانوں میں مطالعہ اسلامی کو فروغ ملا ہے، وہیں دیگر متعدد جامعات میں اسلامیات کے شعبے بھی قائم ہوئے ہیں اور اب چند برسوں سے خاص طور پر کینیو یونیورسٹی، ٹوکیو؛ واسیدا یونیورسٹی، ٹوکیو؛ اور کیوتو یونیورسٹی، کیوتو، مطالعہ اسلام کے اہم مراکز کی صورت میں نمایاں ہوئے ہیں، جہاں تدریس کے

ساتھ ساتھ اسلام اور عالم اسلام پر مستقل تحقیقات کا ایک تسلسل قائم ہے اور گاہے گاہے کانفرنسوں اور سیمیناروں کا سلسلہ بھی رہتا ہے اور یہاں سے اسلامی موضوعات پر کتابیں بھی شائع ہوتی رہتی ہیں۔ اگرچہ مطالعات اسلامی کے لیے یہ جامعات نمایاں ہیں لیکن ان کے علاوہ کئی اور جامعات بھی ہیں جہاں اگر اجتماعی نہیں تو انفرادی سطح پر اسلامی تحقیقات کا عمل جاری ہے۔



**Characteristics of the Qur'anic Interpretations
in the Urdu Language:
from Shāh Walī Allāh to Maudūdi**

Emiko Sunaga

Kyoto Working Papers on Area Studies No.124

(G-COE Series 122)

November 2011

مذکورہ جامعات میں مطالعات و تحقیقات اسلامی کو ایک قابل رشک حیثیت میں فروغ حاصل ہو رہا ہے لیکن ان میں کیوٹو یونیورسٹی میں، جو جاپان کے قدیم تاریخی اور روایتی شہر کی نہایت معروف و موثر یونیورسٹی ہے، اب حالیہ برسوں میں

**マウドゥーディーのイスラーム復興運動：
20世紀インド・ムスリム知識人の動態的研究**

山根 聡*

**Saiyid Abu al-A 'la Maududi's Islamic Revivalism and
the Establishment of 'Dār al-Islām'**

YAMANE So

『アジア太平洋論叢』第11号抜粋
(2001年3月30日発行・アジア太平洋研究会)
ePrint from BULLETIN OF ASIA-PACIFIC STUDIES
2001 Vol. XI

کئی اعتبار سے اس میں اسلام اور عالم اسلام کے تعلق سے زیادہ نمایاں علمی و تحقیقی سرگرمیاں دیکھنے میں آئی ہیں۔ اس کا ایک بڑا سبب یہاں پروفیسر کوسوگی یاسوشی کی موجودگی ہے جو ایک لائق پروفیسر کے ساتھ ساتھ نہایت فعال و مستعد اور سرگرم انسان ہیں۔ عربی اور انگریزی پر عبور رکھتے ہیں۔ جامعہ ازہر سے فارغ التحصیل ہیں اور وہیں دوران قیام مشرف بہ اسلام ہو چکے ہیں۔ ان کی بیگم نے بھی اسلام قبول کیا ہے۔ اس یونیورسٹی میں شعبہ اسلامیات کے علاوہ ایک ”گریجویٹ اسکول آف ایشیا،

افریقہ ایریا اسٹڈیز“ بھی نہایت سرگرم ہے۔ ان اداروں کے تحت مطالعات و تحقیقات اسلامی کو یہاں مثالی فروغ حاصل ہو رہا ہے۔ تحقیقی مجلوں اور مطبوعات کی اشاعت اور کانفرنسوں اور سیمیناروں کے انعقاد کی ایک مستحکم روایت یہاں قائم ہو چکی ہے۔ ان ساری سرگرمیوں میں نوجوانوں کی ایک نسل یہاں پیش پیش رہتی ہے، جو نہایت اہم موضوعات پر تحقیق میں مصروف ہے اور آئے دن ان کی تحقیقات مختلف صورتوں میں منظر عام پر آتی رہتی ہیں۔ ان کی یہ تحقیقات پہلے سیمیناروں اور مذاکروں کے انداز کی محفلوں میں پیش ہوتی ہیں اور پھر ترمیم و اصلاح کے بعد مجلوں میں شائع ہوتی ہیں۔ بالعموم ایسی محفلوں کا، جس میں دیگر شہروں اور یونیورسٹیوں کے نوجوان بھی شریک ہوتے ہیں، ایک موضوع متعین ہوتا ہے اور زیادہ تر مقالات ان موضوعات ہی کا احاطہ کرتے ہیں (۳)۔

ایسے نوجوانوں میں وہ نوجوان بھی شامل ہیں جن کی تحقیقات کا تعلق جنوبی ایشیا کے موضوعات سے، خاص طور پر جنوبی

ایشیا کے مسلمانوں کی تاریخی، تہذیبی، فکری اور سیاسی زندگی سے اور ترجیحاً عہد حاضر سے ہوتا ہے۔ اس ضمن میں یہ قابل لحاظ ہے کہ فکرِ اسلامی کی نسبت سے تحریکِ احیائے اسلامی، مولانا مودودی اور جماعتِ اسلامی مختلف پہلوؤں اور زاویوں سے اس نوعیت کے تحقیقی مطالعات کا ایک تواتر سے موضوع بن رہے ہیں۔ اس ضمن میں ہیروشی کا گایا صاحب نے دراصل مولانا مودودی اور جماعتِ اسلامی پر راست مطالعے کا آغاز کیا تھا۔ ان کا مقالہ: Documentation Regarding Formation of Jama'at-e Islami. (جاپانی) 'اوسا کا یونیورسٹی آف فورن اسٹڈیز' کے مجلے: Ryou Tatsen-Kanki ni Okeru Seiji jo Shakai. ۱۹۸۷ء میں شائع ہوا تھا۔ اس حوالے سے اگرچہ پروفیسر کرویانانگی صاحب نے ابتدا کی تھی اور اقبال اور مولانا مودودی کے افکار کو اپنے مبسوط مطالعے میں خصوصیت سے شامل کیا تھا لیکن اب اس کو ایک تسلسل پروفیسر سویامانے کی توجہ اور کاوشوں سے حاصل ہوا ہے۔ یہ اوسا کا یونیورسٹی سے منسلک ہیں اور بظاہر شعبہٴ اردو میں اردو زبان و ادب کی تدریس سے وابستہ ہیں لیکن زبان و ادب سے بڑھ کر اب ان کی توجہ اور ترجیحات جنوبی ایشیا کی سیاسی و فکری تاریخ اور عصری مسائل و حالات کے مطالعے و تحقیق تک پھیل گئی ہیں۔ پروفیسر کرویانانگی کے بعد غالباً یامانے ہی ہیں جنہوں نے جنوبی ایشیا کی تحریکاتِ اسلامی اور خاص طور پر جماعتِ اسلامی اور مولانا مودودی کے افکار و خیالات کو نہ صرف خود اپنے مطالعے کا موضوع بنایا اور متعدد تحقیقی مقالات تحریر کیے بلکہ اپنے طلبہ میں بھی ان موضوعات کے مطالعے و تحقیق کا ذوق عام کیا ہے۔ یامانے مجموعی طور پر کئی سال پاکستان، خصوصاً اسلام آباد اور لاہور میں رہ چکے ہیں۔ اسلام آباد میں ان کا قیام سفارت خانے کی ملازمت کے سلسلے میں تھا جب کہ لاہور میں ان کا قیام اولاً پنجاب یونیورسٹی کے شعبہٴ اردو کے طالب علم کے طور پر رہا لیکن بعد میں بھی ہر سال ایک دو مرتبہ لاہور میں ان کی آمد رہتی ہے۔ یہاں کے اکابر علم و ادب اور کتب خانوں اور علمی و تحقیقی اداروں سے ان کا تعلق رہتا ہے۔ یقیناً یہ نسبتیں بھی ان کے موضوعات کے تعین میں ضرور اہمیت کی حامل رہی ہوں گی۔

پروفیسر سویامانے صاحب نے اب تک درج ذیل مقالات، بہ اعتبارِ زمانی، جماعتِ اسلامی اور مولانا مودودی پر تصنیف کیے ہیں:

1- Saiyid Abu al A'la Maududi's Islamic Revivalism and the Establishment of Dar al-Islam. (۴)

2- Maududi's Islamic Revivalist Movement: A Dynamic Study of Indian Muslim Intellectuals of the 20th Century. (۵)۔

3- Legal and Inevitable War in Islam- in Maududi's Al-Jihad fi al Islam. (۶)۔

4- Horizons of Islam in South Asia: Iqbal and Maududi. (۷)۔

جہاں یامانے نے تسلسل سے جماعتِ اسلامی اور مولانا مودودی کو موضوع بنایا، ان کے ساتھ اس جانب توجہ دینے

والوں میں ایک اسکا لرننگ گاہ یا سوشل بھی ہیں، جن کا مقالہ: Maududi: Islamic National Characteristic Authority. تھا، جو اوسا کا یونیورسٹی کے مجلے: Bulletin of Asia Pacific Studies، شمارہ ۱۱، ۲۰۰۱ء میں شائع ہوا تھا۔ یامانے اگرچہ اوسا کا یونیورسٹی سے منسلک ہیں لیکن ان کا علمی رابطہ جاپان بھر کے ان اسکا لرز سے قائم ہے جو جنوبی ایشیا اور اسلام کے موضوعات پر مطالعات میں مصروف ہیں یا ایسے موضوعات پر تحقیقی کام کرنا چاہتے ہیں۔ وہ ایک لحاظ سے ان افراد کے مابین ایک مستعد اور فعال رابطہ کار کا کردار بھی بہت خوش اسلوبی اور مستعدی سے انجام دے رہے ہیں جو پاکستان یا اسلام کے بارے میں تحقیقات کے خواہش مند ہیں۔ چنانچہ انہوں نے اپنے ان ذاتی مطالعات کے ساتھ ساتھ ان موضوعات پر دیگر نوجوانوں کو بھی اس جانب مطالعے کے لیے راغب کیا ہے اور ان کی رہنمائی و معاونت

بھی کرتے ہیں۔ اس طرح اب تک ان کی سرپرستی و حوصلہ افزائی کے نتیجے میں کم از کم دو مبسوط کاوشیں سامنے آچکی ہیں۔ ایک پی ایچ ڈی کا تحقیقی مقالہ ہے جسے کیو تو یونیورسٹی میں آنسہ سنا گا ایچی کو نے پروفیسر کوسوگی کی نگرانی میں ”گریجویٹ اسکول آف ایشیا، افریقہ ایریا اسٹڈیز“ میں پیش کر کے سند حاصل کی ہے۔ لیکن اس سے قبل اس طالبہ نے ایک مبسوط مقالہ، ایک پس منظر کے طور پر، بعنوان: Characteristics of

the Quranic Interpretations in the Urdu Language:

From Shah Waliullah to Maududi لکھا تھا، جو پی ایچ ڈی کے لیے اپنے سیمینار، منعقدہ ۱۹

**The Horizons of Islam in South Asia:
Iqbāl and Maudūdī**

YAMANE So

Reprinted from

**MEMOIRS OF THE RESEARCH DEPARTMENT
OF THE TOYO BUNKO**

No. 68 (2010)

Published by The Toyo Bunko

اکتوبر ۲۰۱۱ء کو کیو تو یونیورسٹی میں پیش کیا تھا، جو G-COE Series، نمبر شمارہ ۱۲۲ کے تحت اگلے ماہ شائع بھی کیا گیا۔ اس مقالے میں مصنفہ نے جنوبی ایشیا میں تفسیر نویسی کی روایت اور خاص طور پر اردو میں اس روایت پر ایک تاریخی نظر ڈالتے ہوئے مولانا مودودی کی ”تفہیم القرآن“ کا قدرے مفصل مطالعہ پیش کیا تھا۔ جب کہ یہی موضوع خاصی تفصیل اور دیگر متعلقہ پہلوؤں کے ساتھ اس کے پی ایچ ڈی کے مقالے میں زیر مطالعہ آیا ہے۔ اس تحقیقی منصوبے کا عنوان تھا: Islamic Revival and Urdu Publication in Pakistan: A Study of Maulana Maududi as a Writer and Thinker۔ اس مقالے پر اس طالبہ کو ۲۰۱۳ء میں پی ایچ ڈی کی سند تفویض ہو چکی ہے۔ یہ اپنی نوعیت اور ضخامت کا اولین کام ہے جو مولانا مودودی اور جماعت اسلامی کے بارے میں جاپان میں سامنے آیا ہے، جسے سند قبول بھی حاصل ہوئی ہے۔ یہ مقالہ جس معیار کا ہے، اس کے مباحث اور ذیلی موضوعات کا اندازہ اس کے عنوانات سے کیا جاسکتا ہے، جسے افادہ عام کے لیے یہاں اردو میں منتقل کر کے نقل کیا جاتا ہے تاکہ یہ بھی یہاں معلوم ہو سکے کہ جاپان میں ایک معیاری مقالہ یا مطالعہ کن خطوط پر ہوتا ہے:

تعارف: ۱۔ مقالے کا عنوان: ۲۔ مقصد مقالہ: ۳۔ مقالے کا بنیادی موضوع:؛ ۳۔ سوال: ۴۔ متعینہ

موضوع۔ علاقہ اور دور: ۵۔ الہیات: ۶۔ طریقہ کار، خاکہ۔

حصہ اول: تشکیل پاکستان

باب اول: مطالعہ پاکستان کے نظریاتی سوالات۔ تعارف۔

۱۔ پاکستان اور ریاست: ۱۔۱۔ خطہ، ۲۔۱۔ حدود، ۳۔۱۔ قومیت، ۴۔۱۔ انتقال اقتدار، ۵۔۱۔ قومی مذہب،

۶۔۱۔ قومیتیں اور زبانیں

۲۔ قومی ریاست اور طریقہ کار: ۲۔۱۔ قومیت کی تاریخ، ۲۔۲۔ مذہب اور قومیت

۳۔ اسلام اور قومی ریاست کی حدود و کار، ۳۔۱۔ اسلامی ریاست کا تنازع

۴۔ قومی ریاست کی حدود و کار کا تعین

ماحصل

باب دوم۔ عہد جدید کے جنوبی ایشیا میں مذہب اور لسانی ثقافت

تعارف

۱۔ جنوبی ایشیا میں زبانوں کی تاریخ، ۱۔۱۔ ہندوستانی، ۱۔۲۔ عربی، ۱۔۳۔ فارسی، ۱۔۴۔ شاعر کی ثقافت

۲۔ اردو زبان کے قواعد کی تشکیل اور اسلامی زبانیں، ۲۔۱۔ اردو کے نظام کی تشکیل، ۲۔۲۔ ایک اسلامی زبان کے طور

پر اردو کی فضیلت،

ماحصل

حصہ دوم - طباعت اور احیائے اسلامی

باب چہارم - جنوبی ایشیا میں طباعتی ثقافت کا ارتقا

تعارف

۱- طباعت کی ثقافت، جنوبی ایشیا میں، ۱-۱- ایسٹ انڈیا کمپنی، ۱-۲- نجی طباعتی ادارے، ۱-۳- دہلی سے لاہور تک،

۱-۴- لاہور میں زبان کی تبدیلی

۲- انیسویں صدی میں طباعتی صنعت، ۲-۱- تراجم، ۲-۲- طباعتی وسائل اور احیائے اسلام

۳- پاکستان میں طباعت کا ارتقا، ۳-۱- طباعتی نظام کی تشکیل، ۳-۲- کتب خانے، ۳-۳- ذرائع کی ترتیب

۴- اردو بازار اور مطبوعات، ۴-۱- اردو بازار کا ارتقا، ۴-۲- مطالعے کا فروغ، ۴-۳- طباعت اور زبان کی ثقافت -

ماحصل

باب پنجم - احیائے اسلام اور قرآنی تفسیر کی طباعت

تعارف

۱- جنوبی ایشیا میں احیائے اسلام، ۱-۱- برطانوی اقتدار اور احیائے اسلام جنوبی ایشیا میں، ۱-۲- تجدد اور احیائے

اسلام، قیام پاکستان کے بعد، ۱-۳- ضیاء الحق کے دور کی اسلامیانے کی حکمتِ عملی

۲- جنوبی ایشیا میں مطالعہ تفسیر اور اس کے مسائل، ۲-۱- تفسیر کی نوعیت، ۲-۲- روایتی تفسیر، ۲-۳- جدید

تفسیر، ۲-۴- جنوبی ایشیا اور اردو زبان میں تفسیر کی روایات

۳- طباعت کا فن اور تفسیر، ۳-۱- احیائے اسلام اور تفسیر انیسویں صدی کے بعد، جنوبی ایشیا کی زبانوں میں تفسیر

ماحصل

حصہ سوم - مودودی کے افکار اور تصانیف

باب ششم - مودودی بحیثیت مفکر، سیاست داں اور مصنف

تعارف

۱- عہد شباب

۲- مودودی اور جماعت اسلامی، ۲-۱- جماعت اسلامی کا قیام، ۲-۲- پاکستان میں جماعت اسلامی کی

سرگرمیاں، ۲-۳- جماعت اسلامی سے علیحدگی،

۳- مودودی کی تصانیف

۴- مودودی اور ان کا عہد، ۴-۱- مجددین، ۴-۲- مارکسیت پسند، ۴-۳- اسلام پسند

ماحصل

باب ہفتم - مودودی اور ان کی تفسیر: تفہیم القرآن

تعارف

۱- مودودی اور ان کی تفسیر، ۱-۱- تفہیم القرآن کی تصنیف کے لیے تحریک، ۱-۲- تفہیم القرآن کی طباعت، ۱-۳- تفہیم

القرآن کی طباعت اور تراجم

۲- مودودی کی تصنیف کا مقصد

یہ مقالہ جاپانی زبان میں لکھا گیا ہے اور اس کی ضخامت ۲۰۱ صفحات ہے۔ اس طالبہ نے اسلام اور پاکستان کے تعلق سے جاپان و پاکستان میں منعقد ہونے والے متعدد سیمیناروں میں شرکت کر کے ان میں اپنے مقالات بھی پیش کیے ہیں اور ان کا ایسا مطالعہ جاری ہے۔ مولانا مودودی کے تعلق سے اپنے مطالعات کے لیے جاپان کے علاوہ لاہور کے کتب خانوں اور ”عقیل کلیکشن“ سے کراچی اور کیوٹو میں خاطر خواہ استفادہ کیا اور ایک مقالہ خاص ”عقیل کلیکشن“ کے بارے میں کیوٹو یونیورسٹی میں منعقدہ سیمینار، مورخہ ۲۹ نومبر ۲۰۱۳ء میں پیش کیا، جس کا ذکر اگلی سطور میں ہے۔

دوسرا اہم کام کتابیات مودودی کی ترتیب ہے جو ایک نوجوان طالبہ سساؤ کی نوری کو نے انجام دیا ہے (۸)۔ یہ کتابیات اوسا کا یونیورسٹی کے ”گریجویٹ اسکول آف لینگویج اینڈ کلچر“ میں ایم اے کی تکمیل کی غرض سے مقالے کے ایک حصے کے طور پر مرتب و پیش کی گئی تھی۔ مقالے کا موضوع تھا: ”مولانا مودودی کی تصانیف کے مراحل اور ان مراحل میں مولانا مودودی کے افکار کی تنظیم و تشکیل“۔ کتابیات: Urdu Works of Abu al A'la Maududi, An Annotated Bibliography کے عنوان سے ۲۰۱۳ء میں منظر عام پر آئی ہے۔ اسے سویا مانے کی ہدایت و نگرانی کے تحت مرتب کیا گیا ہے۔ اس میں موضوع کا شعور اور محنت و سلیقہ اور ترتیب دیدنی ہیں۔ اس کتابیات کا انگریزی متن (ترجمہ) بھی سساؤ کی نے تیار کیا ہے جو مارچ ۲۰۱۴ء میں شائع ہوا ہے۔ اس نے اس کتابیات کی تیاری اولاً اپنی اوسا کا یونیورسٹی کے ”اسکول آف فارن لینگویج“ کے کتب خانے سے شروع کی۔ پھر کچھ دن لاہور میں رہ کر ڈاکٹر رفیع الدین ہاشمی صاحب کی معاونت سے ”ادارہ معارف اسلامی“ (منصورہ) کے کتب خانے سے استفادہ کیا۔ راقم کے کتب خانے (کراچی) سے بھی اسے خاصی مدد ملی ہے۔ آخر میں ”کیوٹو یونیورسٹی“ کے ”گریجویٹ اسکول آف ایشیا، افریقہ ایریا اسٹڈیز“ کے کتب خانے میں راقم کے کتب خانے کے ایک بڑے حصے کی ستمبر ۲۰۱۲ء میں منتقلی اور وہاں ”عقیل کلیکشن“ کے طور پر ترتیب کے بعد اس طالبہ کو وہاں یکسوئی سے اپنے کام کو حتمی شکل دینے کا موقع ملا۔

یہ کتابیات کمال محنت و عرق ریزی سے مرتب کی گئی ہے اور تمام اندراجات کی تفصیلات سائنسی انداز سے، جو کتابیات

کے لیے ضروری سمجھے جاتے ہیں، اس میں درج کی گئی ہیں۔ ترتیب کے لحاظ سے اسے آٹھ زمروں میں تقسیم کیا گیا ہے، جو یہ ہیں: ۱- قرآن و حدیث (کل تعداد ۱۰۰)؛ ۲- وہ تصانیف جنہیں خود مولانا مودودی نے مرتب کیا یا ان کی نگرانی میں مرتب ہوئیں [۴۹]؛ ۳- کتابچے (۱۰۲)؛ ۴- مجموعہ ہائے مکاتیب [۱۱]؛ ۵- تراجم از مولانا مودودی

[۴]؛ ۶- وہ منتشر تحریریں، جنہیں مجموعوں کی صورت میں کسی اور نے مرتب کیا [۳۸]؛ ۷- مولانا مودودی کی تصانیف سے ماخوذ اقتباسات پر مشتمل کتابیں [۷۳]؛ ۸- وہ مضامین، جو مولانا مودودی نے ۱۹۱۸ء اور ۱۹۳۰ء کے دوران لکھے [۹]۔ ان تمام اندراجات کو انفرادی حیثیت میں متعلقہ تمام تفصیلات کے اہتمام سے کہ جن کے توسط سے کتاب کی کل اشاعتوں کے بارے میں ساری معلومات حاصل ہو سکیں، مرتب کیا گیا ہے۔ بیشتر یہ اہتمام بھی کیا گیا ہے کہ کس کتاب کے متن میں کیا اضافے یا ترامیم شامل ہوتی رہیں۔ یہ سارا اہتمام عرق ریزی اور شدید انہماک اور محنت و لگن کے بغیر ممکن نہ تھا۔ یہ اہتمام ایسا ہے کہ مولانا مودودی کی کسی اور کتابیات میں، سوائے ڈاکٹر رفیع الدین ہاشمی کی مرتبہ کتابیات: ”تصانیف مودودی“ (۹)، ایسی جزئیات کے ساتھ کم ہی دیکھا جاسکتا ہے۔ اس امتیاز کے پس پشت جہاں اس طالبہ کی محنت و مشقت صاف نمایاں ہے وہیں پروفیسر سویامانے کی تحریک و تشویق بھی اس کوشش میں شامل و نگران ہے۔

اس کوشش کا ایک ابتدائی پہلے پہل اس طالبہ نے اس ادارے میں ”عقل کلکیشن“ کی ایک اولین تعارفی تقریب، منعقدہ ۱۵ دسمبر ۲۰۱۲ء کو، جو ایک سیمینار کے طور پر منعقد ہوئی تھی، ایک مقالے کی صورت میں پیش کیا تھا۔ اپنے مقالے میں اس طالبہ نے جو جائزہ پیش کیا اس کے مطابق مولانا مودودی پر اس گوشے میں مولانا کی اپنی تصانیف کے علاوہ وہ تصانیف شامل ہیں جو مولانا مودودی اور جماعت اسلامی کے بارے میں ہیں اور ساتھ ہی ایسی تصانیف بھی شامل ہیں جن کے موضوعات و مباحث کسی نہ کسی طرح ان دونوں سے تعلق رکھتے ہیں۔ اس جائزے میں ایسی ۱۲۶ کتابوں کا حوالہ دیا گیا ہے جو اہم بھی ہیں اور نادر و کمیاب بھی۔ پھر ان میں ایسی کتابیں بھی شامل ہیں جنہیں مولانا مودودی کے مخالفین نے ان کے افکار و نظریات کی تردید یا مخالفت میں تحریر کیا، اور ان میں ایسی کتابیں بھی ہیں جو ان کے دفاع میں لکھی گئیں۔ اس طالبہ کے جائزے کے مطابق مولانا مودودی نے اپنے جریدے ”ترجمان القرآن“ میں تقریباً ۹۰۰ مضامین تحریر کیے تھے، جن سے ۳۰۰ کتابیں مرتب ہوئیں، جن میں ۵۰ کتابیں خود مولانا مودودی کی تصانیف کی شکل میں سامنے آئیں، جب کہ ۱۰۰ کتابچے اور ۱۱۰ مجموعے ان کے عقیدت مندوں نے مرتب و شائع کیے۔ اس طالبہ کے مطابق مولانا مودودی کی کتابیں کم از کم ۵۰ زبانوں میں ترجمہ ہو چکی ہیں۔ اس جائزے کے مطابق ”عقل کلکیشن“ میں موجود کئی کتابیں جاپان کے چند کتب خانوں میں بھی موجود ہیں لیکن اس ذخیرے کی وجہ سے اب جاپان میں مولانا مودودی اور جماعت اسلامی کے ساتھ ساتھ عہد جدید کی اسلامی تحریکات اور افکار کے بارے میں تحقیقی مطالعات کرنے والوں کے لیے بھی بہت آسانیاں فراہم

ہو گئی ہیں۔ اس طالبہ کا یہ مقالہ پہلے مذکورہ سیمینار میں پیش ہوا، پھر یہ کیوٹو یونیورسٹی کے اسلامی علاقائی مطالعے کے مرکز کے مجلے: Kyoto Bulletin of Islamic Area Studies کے شمارہ ۷، مارچ ۲۰۱۴ء میں شائع ہوا۔ اس مجلے میں ”عقیل کلکیشن“ میں موجود دیگر علمی موضوعات کے تعارف و استفادے پر مبنی چند اور مقالات بھی شائع ہوئے جن میں ایک مقالہ پروفیسر سویامانے کا ”عقیل کلکیشن“ کی خصوصیات و انفرادیت پر، خصوصاً اسلام اور جنوبی ایشیا کے تعلق سے، اہم گوشوں کے احوال و کوائف کے جائزے پر مشتمل ہے۔

”عقیل کلکیشن“ کے سلسلے میں منعقد ہونے والے ان سیمیناروں میں مختلف علماء اپنے اپنے دائرہ موضوعات کے ذیل میں، جو کچھ ان کو اس ذخیرے سے دستیاب ہو رہا ہے اور ان کے متعلقہ مطالعات کے لیے مفید ثابت ہوا ہے، ان کو اپنے مقالات میں کمپیوٹر کے عملِ تظہیر (Multi-media Presentation) کے ذریعے پیش کر کے تفصیل سے تعارف کراتے ہیں۔ مثلاً جنوبی ایشیا کی فکر اسلامی کے تعلق سے شاہ ولی اللہ، علمائے دیوبند، جمال الدین افغانی، ابوالکلام آزاد اور مولانا مودودی کے بارے میں اس ذخیرے میں موجود اہم کتابوں کا تعارف کرایا گیا جو ان کے مقالات کا موضوع رہے ہیں۔ اس ضمن میں سنا گا ایبیکو اور سساؤ کی نوری کونے مولانا مودودی سے متعلق گوشے میں محفوظ ذخیرے کا اپنے زاویے سے تعارف کرایا ہے۔

اس نوعیت کے سیمیناروں کے تسلسل میں ایک اور تعارفی سیمینار، منعقدہ ۲۹ نومبر ۲۰۱۳ء میں، جو دیگر موضوعات اور دیگر اسکا لرز کے مقالات پر مشتمل تھا، سنا گا ایبیکو نے Material on Maodudi in AQEEL COLLECTION کے عنوان سے اپنا مقالہ پیش کیا۔ اس تعارف میں جہاں مولانا مودودی کے احوال و آثار اور جماعت اسلامی کی تاسیس جیسے موضوعات کا احاطہ کیا گیا، وہیں اس ذخیرے میں موجود مولانا مودودی کی تصانیف اور متعلقات کا ذکر کیا گیا تھا اور بالخصوص ”تفہیم القرآن“ کی خصوصیات، اہمیت اور اس کے اثرات پر بھی روشنی ڈالنے کی کوشش کی گئی تھی۔ اس تعارف کے دوران ۳۲ نقشوں اور ۱۲ تصاویر سے مدد لی گئی۔ جب کہ سات عدد جدولیں اور گوشوارے اور ایک بہت جامع اور مفصل کتابیات بھی اس سیمینار میں پیش کیے جانے والے مقالے کے آخر میں شامل تھی، ان سب کو مصنف نے وضاحت کی خاطر اپنی گفتگو اور اس مقالے میں شامل رکھا تھا۔

اس نوعیت اور تسلسل کے حامل مطالعات کا ایک سلسلہ جو جاپان میں شروع ہوا ہے، اور جو دلچسپی جاپان کی جامعات میں نظر آ رہی ہے، روز افزوں ہے اور اس لیے یقین سے کہا جاسکتا ہے کہ اس میں ہر جہت سے اضافہ ہوتا رہے گا۔

مراجع و حواشی

- (۱) تفصیلات کے لیے: میساوانو بوؤ اور گوکورا کچا داغ، (The First Japanese Muslim Shotaro Noda، Annals of Japan Association for Middle East Studies، شمارہ ۲۳-۲۰۰۷ء، ۱۸۶۸-۱۹۰۴)، مشمولہ: ۱۰۹-۸۵ ص
- (۲) تفصیلات کے لیے: میساوانو بوؤ (1928-1937)، Commercial Museum in Istanbul، Annals of Japan، Association for Middle East Studies، شمارہ ۲۳، ۲۰۰۷ء، ص ۲۳۷-۲۳۸؛ ونیز شوچی کو بایاشی اور نو بوؤ میساوا، Japanese Islam Policy، مشمولہ: Gondai Shakai Kankyu، مجلہ ٹوکیو یونیورسٹی، شمارہ ۲، ۲۰۰۸ء، ص ۲۲-۹
- (۳) جاپان میں اسلام پر حالیہ مطالعات کی قدرے تفصیل راقم کی ایک تصنیف ”مشرقِ تاباں: جاپان میں اسلام، پاکستان اور اردو زبان و ادب کا مطالعہ“، مطبوعہ: پورب اکادمی، اسلام آباد، ۲۰۱۰ء میں دیکھی جاسکتی ہے۔ یہاں ان سطور میں محض اختصار روارکھا گیا ہے۔
- (۴) مشمولہ: Bulletin of Asia-Pacific Studies، جلد XI، ۲۰۰۱ء، ص ۱۶۷-۲۱۰
- (۵) مشمولہ: Ajia Taiheiyo Ronsi، جلد II، ۲۰۰۱ء،
- (۶) مشمولہ: Kansai Arab-Islam Research Journal، جلد ۳، ۲۰۰۳ء، ص ۱۵۱-۱۶۵
- (۷) مشمولہ: Memoirs of the Research Department of the Toyo Bunko، جلد ۶۳، ۲۰۱۰ء، ص ۱۴۳-۱۷۴
- (۸) یہ کتاب National Institute of Humanities، NIHU کے سلسلہ مطبوعات Researc Series of South Asia and Islam کے تحت ۲۰۱۳ء میں شائع کی گئی ہے اور یہ اس سلسلے کی تیسری کتاب ہے۔
- (۹) مشمولہ ”تذکرہ مودودی“، جلد سوم، مطبوعہ ادارہ معارف اسلامی، لاہور، ۱۹۹۸ء